

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

శ్రీకవితార్కికసింహస్య సర్వతంత్రస్వతంత్రస్య  
శ్రీమద్వేంకటనాథస్య వేదాంతాచార్యస్య కృతిషు  
శ్రీరంగనాథపాదుకాసహస్రే

॥ రత్నసామాన్యపద్ధతిః పంచదశీ ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

## ॥ రత్నసామాన్యపద్ధతిః పంచదశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధిత్తాం సదా హృది ॥

ఉదర్చిషస్తే రంగేంద్ర పాదావని ! బహిర్మణీన్ ।

అంతర్మణిరవం శ్రుత్వా మన్యే రోమాంచితాకృతీన్ ॥ 15.1 ॥

విధేహి శౌరేర్మణిపాదుకే ! త్వం విపద్యమానే మయి రశ్మిజాలైః ।

ఆసీదతామంతకకింకరాణాం విత్రాసనాన్ వేత్రలతావిశేషాన్ ॥ 15.2 ॥

ముకుందపాదావని ! మధ్యనాడ్యా

మూర్ధన్యయా నిష్పతతో ముముక్షోః ।

ఆబ్రహ్మలోకాదవలంబనార్థం

రత్నాని తే రశ్మిగణం సృజంతి ॥ 15.3 ॥

అసూర్యభేద్యాం రజనీం ప్రజానాం

ఆలోకమాత్రేణ నివారయంతీ ।

అమోఘవృత్తిర్మణిపాదరక్షే !

మురద్విషో మూర్తిమతీ దయా త్వం ॥ 15.4 ॥

రంగేశపాదావని ! తావకానాం

రత్నోపలానాం ద్యుతయః స్ఫురంతి ।

శ్రేయఃఫలానాం శ్రుతివల్లరీణాం

ఉపఘ్నశాఖా ఇవ నిర్వ్యపాయాః ॥ 15.5 ॥

కస్యాపి పుంసః కనకాపగాయాః  
 పుణ్యే సలీలం పుళినే శయాళోః |  
 సమీపవృత్తిర్మణిపాదుకే ! త్వం  
 సంవాహాయంతీవ పదం కరైః స్వైః || 15.6 ||

దిదృక్షమాణస్య పరం నిధానం  
 స్నేహాన్వితే యోగదశావిశేషే |  
 సంవిత్ప్రదీపం మణిపాదరక్షే !  
 సంధుక్షయంతీవ మరీచయస్తే || 15.7 ||

సమాధిభాజాం తనుతే త్వదీయా  
 రంగేశపాదావని ! రత్నపంక్తిః |  
 స్థానం ప్రయాతుం తమసః పరం తత్  
 ప్రదీపకృత్యం ప్రభయా మహత్యా || 15.8 ||

బధ్నాసి రంగేశ్వరపాదరక్షే !  
 మన్యే యథార్హం మణిరశ్మిజాలైః |  
 సేవానతానాం త్రిదశేశ్వరాణాం  
 శేషాపటీం శేఖరసన్నికృష్టాం || 15.9 ||

భజంతి రంగేశ్వరపాదరక్షే !  
 ప్రకల్పయంతో వివిధాన్ పుమర్థాన్ |  
 ఉదర్చిషశ్చింతయతాం జనానాం  
 చింతామణిత్వం మణయస్త్యదీయాః || 15.10 ||

నాథస్య దత్తే నదరాజకన్యా  
 పాతుం శుభాన్ పాదనఖేందురశ్మీన్ |  
 మణిప్రభాభిః ప్రతిపన్నపక్షాం  
 లీలాచకోరీమివ పాదుకే ! త్వాం || 15.11 ||

జనస్య రంగేశ్వరపాదుకే ! త్వం  
 జాతానుకంపా జనయస్యయాత్నాత్ |  
 ఆకృప్య దూరాన్మణిరశ్మిజాలైః  
 అనన్యలక్ష్మాణి విలోచనాని || 15.12 ||

రంగేశపాదావని ! తావకీనైః  
 స్పృష్టాః కదాచిన్మణిరశ్మిపాశైః |  
 కాలస్య ఘోరం న భజంతి భూయః  
 కారాగృహాంతేషు కశాభిఘాతం || 15.13 ||

రత్నాని రంగేశ్వరపాదరక్షే !  
 త్వదాశ్రితాన్యప్రతిఘ్నైర్మయాఖైః |  
 ఆసేదుషీణాం శ్రుతిసుందరీణాం  
 వితన్వతే వర్ణనిచోళలక్ష్మీం || 15.14 ||

నిద్రారసప్రణయినో మణిపాదరక్షే !  
 రంగేశ్వరస్య సవిధం ప్రతిపద్యమానా |  
 శయ్యాఫణీంద్రమభితో భవతీ విధత్తే  
 రత్నాంశుభిర్యవనికామివ దర్శనీయాం || 15.15 ||

సద్యస్త్యదుద్ధహదశానమితాకృతీనాం  
 స్రస్తాంశుకం నిజరుచా మణిపాదుకే ! త్వం |  
 పద్మాసహాయపరివారవిలాసినీనాం  
 పట్టాంశుకైరివ పయోధరమావృణోషి || 15.16 ||

దేవస్య రంగవసతేః పురతః ప్రవృత్తైః  
 ఉద్ధాతవిశ్వతిమిరాం మణిరశ్మిజాలైః |  
 మన్యే మదీయహృదయాయతనప్రవేశ -  
 మాంగళ్యదీపకణికాం మణిపాదుకే ! త్వాం || 15.17 ||

ఆకీర్ణరత్ననికరాం మణిపాదుకే ! త్వాం  
 రంగేశ్వరస్య లళితాం విపణిం ప్రతీమః |  
 యత్సంశ్రయేణ భవతి స్థిరభక్తిమూల్యం  
 కైవల్యమత్ర జగతాం క్రయవిక్రయార్హం || 15.18 ||

వ్యంక్తుం క్షమం భగవతో జగదీశ్వరత్వం  
 వజ్రాంకుశధ్వజసరోరుహచక్రచిహ్నాం |  
 ఆశ్లిష్య నిర్భరరుచిం మణిపాదుకే ! త్వాం  
 ఆసీదనాభరణసుందరమంఘ్రిపద్మం || 15.19 ||

రత్నప్రభాపటలచక్రమనోహారా త్వం  
 పద్మారుణం పదమిదం త్వయి రంగభర్తుః |  
 మన్యే తదేతదుభయం మణిపాదరక్షే !  
 చక్రాబ్జమండలమకించనరక్షణార్హం || 15.20 ||

త్రాసాత్స్వయం ప్రణమతాం దనుజేశ్వరాణాం  
 సంఖ్యేఽవలూనశిరసామపి మౌళిరత్నైః |  
 ఆయోజయత్యనుకలం మణిపాదుకే ! త్వాం  
 సైరంధ్రికేవ మురవైరికృపాణధారా || 15.21 ||

ఆస్కందనాని విబుధేంద్రశిఖామణీనాం  
 త్వామాశ్రితాన్యసురసూదనపాదరక్షే ! |  
 రత్నాని తే స్తుతిసువర్ణపరీక్షణార్థే  
 నూనం భజంతి నికషోపలతాం కవీనాం || 15.22 ||

పాదావని ! ప్రణయినాం ప్రతిపాదితార్థాం  
 క్రీడాసరోజమివ శౌరిపదం వహంతీం |  
 ప్రత్యుప్తరత్ననికరప్రతిపన్నశోభాం  
 పశ్యామి రోహణగిరేరధిదేవతాం త్వాం || 15.23 ||

యామేవ రత్నకిరణైర్మణిపాదరక్షే !  
 చూడాపదే తనుభృతాం భవతీ విధత్తే |  
 శక్రాదిదైవతశిఖామణిరజ్యమానైః  
 తామేవ తే ప్రకటయంతి పద్దైరభిఖ్యాం || 15.24 ||

రత్నాంకురైరవిరళా మణిపాదరక్షే !  
 పాకోన్ముఖైః పరిగతా పురుషార్థసస్యైః |  
 దేవేన రంగపతినా జగతాం విభూత్యై  
 కేదారికేవ కృపయా పరికల్పితా త్వం || 15.25 ||

నిర్ఘాతమోహతిమిరాస్తవ రత్నదీపైః  
 నిర్విశ్వమానవిభవం నదరాజపుత్ర్యా |  
 ప్రత్యక్షయంతి నిగమాంతనిగూఢమర్థం  
 పాదావని ! త్వయి నివేశితభావబంధాః || 15.26 ||

రత్నోపలప్రకరసంభవ ఏష దూరాత్  
 రంగాధిరాజచరణావని ! తావకీనః |  
 ఆర్ద్రాపరాధపరిఖిన్నధియాం ప్రజానాం  
 ఆశ్వాసనార్థ ఇవ భాతి కరప్రసారః || 15.27 ||

వ్యాముహ్యతో విషయిబాలమృగాన్ మదీయాన్  
 సంసారఘర్మజనితాసు మరీచికాసు |  
 పాదావని ! ప్రగుణరత్నమయాఖజాలైః  
 ఆకృష్య విశ్రమయ కేశవకాంతిసింధౌ || 15.28 ||

అంతర్నిధాయ మునిభిః పరిరక్ష్యమాణాం  
 ఆత్మీయరశ్మిగుణితాం మణిపాదరక్షే ! |  
 రంగేశపాదకమలప్రతిపన్నముద్రాం  
 నీవీమవైమి భవతీం నిగమాంతవాచాం || 15.29 ||

రామస్య రంగవసతేశ్చరణానుషంగాత్  
 కాష్ఠాం గతాం భువనపావనతాం దధానా |  
 పాదావని ! ప్రచురరత్నశిలానిబద్ధా  
 సంసారసంతరణసేతురసి ప్రజానాం || 15.30 ||

దివిషన్మకుటేషు సంచరంత్యాః  
 ప్రచురస్తే మణిపాదుకే ! ప్రకాశః |  
 దివి రంగపతేర్మహోత్సవార్థం  
 వితతా వందనమాలికేవ భాతి || 15.31 ||

ప్రభవంతి దవీయసాం స్వభావాత్  
 తవ రత్నాని ముకుందపాదరక్షే ! |  
 అయసామివ హంత లోహకాంతాః  
 కఠినానాం మనసాం వికర్షణాయ || 15.32 ||

పరిపశ్యతి దేవి ! రంగనాథే  
 రహసి త్వం సవిధే నివిశ్య లక్ష్మ్యాః |  
 పరిపుష్యసి రత్నధామభిః స్వైః  
 అనసూయేవ మనోజ్ఞమంగరాగం || 15.33 ||

తవ రత్నకర్పారితం నవీనం  
 పరిగృహ్య స్థిరమంశుకం మనోజ్ఞం |  
 జరదంశుకవత్సుఖేన దేహం  
 కృతినః కేశవపాదుకే ! త్యజంతి || 15.34 ||

అభితో మణిపాదుకే ! నిబద్ధైః  
 కృతసంస్కారవిశేషమాత్మరత్నైః |  
 కురుతే భవతీ పదం మురారేః  
 కఠినేఽస్మిన్ హృది మే నివేశయోగ్యం || 15.35 ||

నిజరత్నకరాంచలైర్మదీయాన్  
 అపరాధానవధూయ దత్తసామ్యా |  
 రమయా సహితస్య రంగభర్తుః  
 పదయోరర్పయ పాదుకే ! స్వయం మాం || 15.36 ||

రశ్మిజాలపరివేషబంధురా  
 రంగభూమిపతిరత్నపాదుకే ! |  
 విశ్వలోచనవిహంగహారిణీ  
 వాగురేవ వితతా విరాజసే || 15.37 ||

మానసాంబుజవికాసహేతుభిః  
 సేవితా మణిగణైః ప్రభాకరైః |  
 పాదుకే ! వహసి సద్భిరాశ్రితాం  
 దేవి ! విష్ణుపదసంపదం నవాం || 15.38 ||

అధిశయితఫణీశ్వరస్య శౌరేః  
 స్వయమధిరూఢపదోపధానపార్శ్వా |  
 మణివలయజషా కరేణ మందం  
 స్ప్ృశసి పదావని ! పాదయోర్యుగం తత్ || 15.39 ||

భవత్యంతే త్వాం ప్రణతస్య జంతోః  
 తదోకోఽగ్రజ్వలనం త్వత్ప్రకాశైః |  
 యతో నాడ్యా మధ్యమయా వినిర్యన్  
 గతిం విందేత్ కేశవపాదరక్షే ! || 15.40 ||

అశిథిలపరిణధ్ధా రశ్మిజాలైర్మణీనాం  
 దురధిగమతమం నః పారమారోపయంతీ |  
 కమలనయనమాద్యం కర్ణధారం దధానా  
 భవసి భవపయోధేః పాదుకే ! పోతపాత్రీ || 15.41 ||



మణికిరణగణైస్తే కల్పితే గుల్మభేదే  
 మృగయురివ కురంగీం త్వాం పురస్కృత్య భవ్యాం |  
 హరతి చరణరక్షే ! భక్తిపాశావరుద్ధం  
 హృదయహరిణయాథం ప్రాణీనాం రంగనాథః || 15.42 ||

పరిచితపదమూలా పాదుకే ! రంగిణస్త్యం  
 ప్రభవతి భుజమధ్యే కౌస్తుభోఽయం తథాఽపి |  
 భవతి భృశమధస్తాత్ తేజసా భవ్యభూమ్నా  
 శలభితదురితానాం తావకానాం మణీనాం || 15.43 ||

కల్పశ్రేణీదినపరిణతౌ జంతుజాలే ప్రసుప్తే  
 విష్వగ్వాప్తే జగతి తమసా పాదుకే ! తాదృశేన |  
 స్త్యానాలోక్తైస్తవ మణిగణైర్వాసగేహప్రదీపాః  
 సంపద్యంతే సహ కమలయా జాగరూకస్య యూనః || 15.44 ||

శ్రీరంగేందోశ్చరణకమలద్వంద్వసేవావలేపాత్  
 ఆరూఢాయాం త్వయి మఖభుజామానతాన్ మౌళిభాగాన్ |  
 తేషాం చూడామణిభిరనఘైస్తావకానాం మణీనాం  
 కేశాకేశి ప్రభవతి మిథస్తాసలేశోఙ్గితానాం || 15.45 ||

త్వద్రత్నోపలరశ్మిపంజరతనుత్రాణం స్థిరం బిభ్రతో  
 మాతర్మాధవపాదుకే ! న తు పునర్వస్తైః స్పృశంత్యాకులైః |  
 దూరోత్సిక్తదురాధ్యజిహ్మాగబిలద్వాఃపాలకోపానల -  
 జ్వాలామిత్రకరోరవేత్రలతికాదత్తార్థచంద్రం వపుః || 15.46 ||

సంవర్తోదితసూర్యకోటిసదృశీం రంగేశపాదావని !  
 ప్రస్తౌషి ప్రతియత్నరత్ననికరజ్యోతిశ్చటాముద్భటాం |  
 తన్మన్యే తదనన్యసూరిపరిషన్మధ్యే నివేశాయ నః  
 తాదృగ్వాసరసేఽపి భేత్తుమచిరాదస్మాకమంధం తమః || 15.47 ||

సలీలం విన్యస్య త్వయి చరణరక్షే ! నిజపదం  
 యద్యచ్ఛానిష్కాంతే విహరతి హరౌ రంగరసికే |  
 దిశాసౌధానష్టౌ జనయసి తదా నిర్భరమిలత్  
 మణిచ్ఛాయామాయాఘనఘటితకేతువ్యతికరాన్ || 15.48 ||

మహారౌరాశ్లిష్టాం మణిభిరవధూతద్యుమణిభిః  
 కథంచిత్ క్షేత్రజ్ఞైరధిగతపదామంబ ! భవతీం |  
 ముకుందేన త్రాతుం పదకమలమూలే వినిహితాం  
 నిరాబాధాం మన్యే నిధిమనఘవాచాం నిరవధిం || 15.49 ||

తాపత్రయం నిరుంధే పచతి కషాయాన్ విశోషయతి పంకం |  
 తేజస్త్రితయమిదం తే శంకే రంగేంద్రపాదుకే ! తేజః || 15.50 ||

|| ఇతి శ్రీకవితార్కికసింహస్య సర్వతంత్రస్వతంత్రస్య  
 శ్రీమద్వేంకటనాథస్య వేదాంతాచార్యస్య కృతిషు  
 శ్రీరంగనాథపాదుకాసహస్రే రత్నసామాన్యపద్ధతిః పంచదశీ ||

కవితార్కికసింహాయ కల్యాణగుణశాలినే |  
 శ్రీమతే వేంకటేశాయ వేదాంతగురవే నమః ||